



**QORTI CIVILI
PRIM' AWLA**

**ONOR. IMHALLEF
JOSEPH R. MICALLEF**

Seduta tal-15 ta' Marzu, 2011

Citazzjoni Numru. 867/1996/1

Anthony, Joseph, Monica, Joanne, u Rita mart Pio Schembri, ilkoll aħwa **MIZZI** u eredi tal-mejjet Joseph sive Ġużeppi Mizzi, u Salvu Mizzi, Margerita Mizzi u Giovanni Mizzi; u b'degriet tas-26 ta' Settembru, 1997, il-ġudizzju għadda mill-persuna tal-attur Salvu Mizzi li miet fil-mori, fil-persuna ta' martu Catherine Mizzi u ta' wliedu Anthony, Carmelo, Emanuel u Maria Concetta mart Carmelo Cauchi, aħwa Mizzi

vs

Alfred **CACHIA** għan- nom u in rappreżentanza tas-
Soċjeta' Spring Valley Co. Limited

Il-Qorti:

Rat l-Att taċ-Ċitazzjoni mressaq fil-15 ta' Marzu, 1996, li bih u għar-raġunijiet hemm imfissra, l-atturi talbu li din il-

Qorti (a) ssib, jekk meħtieġ billi taħtar perit għal dan il-għan, huma s-sidien waħdiena tal-porzjoni ta' art, tal-kejl ta' madwar disgħin qasba kwadra (90 q^2), li tinsab fil-limiti ta' Ħal Għaxaq, li tmiss mit-tramuntana ma' Triq it-Tumbarella, mill-punent ma' ġid tal-familja Vassallo, u mill-lvant ma' ġid ta' Spiridione Żammit, u dan kif imfissra fil-kuntratt pubbliku tal-21 ta' Ottubru, 1970, fl-atti tan-Nutar Dottor Joseph Aġius, li bih Joseph Mizzi u ommu Giovanna armla ta' Antonio Mizzi kisbu l-imsemmija art mingħand Anthony Farrugia. Liema art tinsab immarkata bil-lewn aħmar fuq il-pjanta markata bl-ittra "B" mehmuża mal-Att taċ-Ċitazzjoni. Talbu wkoll l-ispejjeż;

Rat in-Nota tal-Eċċezzjonijiet imressqa mill-kumpannija mħarrka fis-26 ta' Awissu, 1996, li biha laqgħet għall-azzjoni attriċi billi qalet li l-kawża saret qabel waqtha għaliex l-atturi ma kinux għadhom resqu għall-pubblikazzjoni tal-att *causa mortis* dwar l-imsemmija art, u għalhekk hija jmissha tinħeles milli tibqa' aktar fil-kawża. Laqgħet ukoll billi qalet li l-art murija mberfla bil-lewn aħmar fil-pjanta mehmuża mal-Att taċ-Ċitazzjoni m'hijiex l-art miksuba mill-awturi tal-atturi, u li l-imsemmija art fil-fatt inxtrat minnha bis-saħħa ta' kuntratt tat-8 ta' Marzu, 1995, fl-atti tan-Nutar Peter Carbonaro, filwaqt li l-art miksuba mill-awturi tal-atturi hija oħra. Il-kumpannija mħarrka ressqet kopja tal-kuntratt li bih kisbet l-art hi, u kif ukoll pjanta biex turi l-art miksuba minnha u dik li tgħid li kisbu l-awturi tal-atturi;

Rat il-Kontro-Talba mressqa mill-kumpannija mħarrka fis-26 ta' Awissu, 1996, li biha u għar-raġunijiet hemm imsemmija, talbet li din il-Qorti (a) ssib li l-kumpannija hija s-sid tal-porzjon art li tagħmel mit-territorju magħruf bħala "Tal-Qattus", fil-limiti ta' Ħal Għaxaq, tal-kejl ta' tlitt elef ħames mija u tmienja u sittin punt tnejn-erbgħa metri kwadri ($3,568.24 \text{ m}^2$) li tmiss mit-tramuntana f'parti ma' ġid ta' Ġużeppi Mizzi u f'parti ma' ġid ta' Spiridione Żammit, u mill-punent f'parti ma' ġid ta' Spiridione Vassallo u f'biċċa ma' ġid tal-aħwa Gatt, u minn nofsinhar f'parti ma' triq li illum iġġib l-isem ta' Triq Sebastian Saliba, f'parti ma' ġid tal-aħwa Gatt u f'parti ma' ġid ta' Francis Grixti; (b) issib li l-atturi rikonvenuti qegħdin iżommu l-imsemmija art jew xi

Kopja Informali ta' Sentenza

biċċa minnha bla ebda jedd fil-liġi; u (ċ) tikkundannahom biex joħorġu mill-imsemmija art fiż-żmien qasir u perentorju li l-Qorti jogħġobha tiffissalhom;

Rat in-Nota tal-Eċċezzjonijiet imressqa mill-atturi rikonvenuti fl-10 ta' Settembru, 1996, li biha warrbu t-talbiet rikonvenzjonali ta' l-kumpannija mħarrka u saħqu li l-art murija fil-pjanta mehmuża mal-Att taċ-Ċitazzjoni hija tagħhom biss;

Rat id-degriet tagħha (diversament presjeduta) tal-14 ta' Novembru, 1996¹, li bih ħatret lill-Perit Arkitett Joseph Jaccarini bħala perit tekniku;

Rat id-degriet tagħha tas-17 ta' Ġunju, 2003², li bih u fuq talba tal-avukati tal-partijiet, ħatret lill-Avukat Anthony Ellul bħala perit legali biex jgħin lill-perit tekniku maħtur, liema ħatra nbidlet b'degriet tat-23 ta' Ġunju, 2004³, fuq talba tal-partijiet b'rikors imressaq minnhom flimkien fit-22 ta' Ġunju, 2004, billi ħatret lill-Avukat Carmelo Vassallo bħala perit legali sostitut;

Rat ir-Relazzjoni mressqa mill-perit tekniku fl-4 ta' Novembru, 2004⁴, u minnu maħlufa kif imiss fis-smiġħ tas-16 ta' Diċembru, 2004;

Rat in-Nota mressqa mill-atturi fil-21 ta' Diċembru, 2004⁵, li biha talbu l-ħatra ta' periti tekniċi addizzjonali għaliex ħassewhom aggravati bil-fehmiet tal-perit tekniku;

Rat id-degriet tagħha tas-17 ta' Novembru, 2005⁶, li bih ħatret lill-periti arkitetti Godwin P. Abela, Alan Saliba u Joseph Ellul Vinċenti bħala periti tekniċi addizzjonali, liema ħatra nbidlet b'degriet ieħor tat-23 ta' Marzu, 2006, billi nħatar il-perit arkitett Valerio Schembri minflok il-perit arkitett Ellul Vinċenti, li b'rikors tiegħu tas-16 ta' Marzu,

¹ Paġ. 53 tal-proċess

² Paġ. 110 tal-proċess

³ Paġ. 115 tal-proċess

⁴ Paġġ. 119 sa 138 tal-proċess

⁵ Paġ. 142 tal-proċess

⁶ Paġ. 157 tal-proċess

Kopja Informali ta' Sentenza

2006, kien talab li jinħeles mill-ħatra mogħtija għar-raġuni hemm imfissra;

Rat id-degriet tagħha tal-25 ta' Lulju, 2007⁷, li bih u fuq talba magħmula mill-atturi b'rikors tagħhom tat-2 ta' Mejju, 2007, ħassret il-ħatra tal-avukat Carmelo Vassallo bħala perit legali, ladarba ma kienx ressaq ir-Relazzjoni tiegħu sa dak inhar;

Rat ir-Relazzjoni mressqa mill-periti tekniċi addizzjonali fl-24 ta' Settembru, 2007⁸, u minnhom maħlufa kif imiss waqt is-smiġħ tat-22 ta' Novembru, 2007;

Semgħet ix-xhieda mressqa mill-partijiet;

Rat id-degriet tagħha tal-21 ta' Ottubru, 2009⁹, li bih iddikjarat li kien ingħalaq l-istadju tal-ġbir tal-provi tal-partijiet, u tat lill-partijiet żmien biex iressqu s-sottomissjonijiet tagħhom b'noti miktuba;

Rat id-dikjarazzjoni magħmula mill-għaref difensur tal-kumpannija mħarrka waqt is-smiġħ tas-26 ta' Jannar, 2010¹⁰, li biha irrinunzja għat-tressiq ta' Nota bis-sottomissjonijiet tagħha;

Rat il-verbal tas-smiġħ tas-7 ta' Mejju, 2010¹¹, li bih l-għaref difensur tal-atturi qanqal l-eċċezzjoni ulterjuri tal-preskrizzjoni akkwizittiva taħt l-artikolu 2140 tal-Kodiċi Ċivili;

Semgħet it-trattazzjoni tal-avukati tal-partijiet;

Rat l-atti kollha tal-kawża;

Rat id-degriet tagħha tas-7 ta' Mejju, 2010, li bih ħalliet il-kawża għas-sentenza;

⁷ Paġ. 175 *tergo* tal-proċess

⁸ Paġġ. 182 sa 194 tal-proċess

⁹ Paġ. 541 tal-proċess

¹⁰ Paġ. 543 tal-proċess

¹¹ Paġ. 548 tal-proċess

Ikkunsidrat:

Illi din hija azzjoni ta' aċċertament ta' titolu fuq ġid, b'kontro-talba għar-rivendika tal-istess ġid. L-atturi, bħala werrieta lkoll ta' Joseph Mizzi u ta' ommu Giovanna Mizzi armla minn Antonio, jgħidu li biċċa art li tinsab fil-pussess tagħhom fil-limiti ta' Hal Għaxaq, li tagħmel mill-kontrada magħrufa bħala "Tal-Qattus", tal-kejl ta' madwar disgħin qasba kwadra¹² hija tagħhom u jridu jwaqqfu lill-kumpannija mħarrka (aktar 'il quddiem imsejha "SVC") milli tibqa' miexja bil-ħsieb tagħha li tbigħha bħala tagħha lilħaddieħor, li miegħu kienet daħlet f'att ta' konvenju għall-bejgħ tal-imsemmija art jew ta' biċċa minnha. Huma jridu li l-Qorti ssib li dik l-art tassew hija tagħhom;

Illi għal din l-azzjoni, SVC laqgħet billi qalet li l-atturi ma setgħux jiftħu l-kawża ladarba ma kinux għadhom wettqu l-pubblikazzjoni tal-att *causa mortis* dwar l-art li ġiet għandhom minn wirt. Laqgħet ukoll billi qalet li l-art li l-atturi wrew fil-pjanta mehmuża mal-Att taċ-Ċitazzjoni ma hijiex l-art li l-awturi tagħhom kisbu bil-kuntratt imsemmi minnhom, imma art oħra li tinsab fil-qrib, tant li l-art murija fl-imsemmija pjanta nkisbet minn SVC bis-saħħa ta' kuntratt tat-8 ta' Marzu, 1995, mingħand Maria Dolores Mifsud. Flimkien mal-imsemmija Nota tal-Eċċezzjonijiet, hija ressqet Kontro-Talba kontra l-atturi biex jiġi dikjarat li l-art hija ta' SVC, u li l-atturi rikonvenuti qegħdin jikkupawha jew xi biċċa minnha bla ebda jedd, u biex il-Qorti tagħti żmien qasir sakemm l-atturi rikonvenuti jiżgumbraw mill-imsemmija art;

Illi għall-imsemmija Kontro-Talba, l-atturi rikonvenuti laqgħu billi tennew li l-art murija fil-pjanta mehmuża mal-Att taċ-Ċitazzjoni hija tagħhom tassew u mhux ta' SVC. Fl-aħħar smiġħ, u minnufih qabel ma saret it-trattazzjoni tal-għeluq tal-kawża, l-atturi qajmu l-eċċezzjoni ulterjuri tal-preskrizzjoni akkwizitiva kontra l-azzjoni rikonvenzjonali ta' SVC;

¹² Li jgħibu 395.19m²

Illi, mill-fatti li joħorġu mill-atti tal-kawża jirriżulta li bis-saħħa ta' kuntratt magħmul fil-21 ta' Ottubru, 1970¹³, fl-atti tan-Nutar Joseph Aġius, Giovanna armla minn Antonio Mizzi u binha Joseph kisbu mingħand Anthony Farruġia b'titolu ta' enfitewsi li ma jagħlaqx, madwar disgħin qasba kwadra (90q²) ta' art fil-qasam magħruf bħala "Tal-Qattus", fl-inħawi ta' Ħal Għaxaq, bil-patti u l-kundizzjonijiet hemm imfissra, fosthom li l-bilanċ tal-prezz kellu jithallas hekk kif il-Gvern joħroġ skema li l-imsemmija art tkun tista' tinbena. Sakemm tinħareġ dik l-iskema, x-xerrejja kellhom iħallsu biss nofs iċ-ċens miftiehem lill-bejjiegħ, u li meta tinħareġ l-iskema, l-art ikollha faċċata ta' sitt qasab (6q)¹⁴ u li l-kejl tal-art mibjugħa jittieħed mill-linja tat-triq il-ġdida li kellha tkun iffurmata fuq parti oħra mill-art mogħtija minn Farruġia. L-art imsemmija kienet tagħmel minn qasam akbar miksub minn Farruġia b'titolu ta' enfitewsi li ma jagħlaqx b'kuntratt tal-31 ta' Marzu, 1970, fl-atti tan-Nutar Anthony Gatt. Mal-kuntratt ma kenitx inhemżet pjanta tal-art miksuba minn Giovanna Mizzi u binha Joseph;

Illi b'kuntratt tal-25 ta' Novembru, 1972¹⁵, fl-atti tan-Nutar Joseph Aġius, l-imsemmija Giovanna Mizzi u binha Joseph Mizzi, kisbu d-dirett dominju perpetwu fuq l-imsemmija art, b'mod li issa dik l-art saret tagħhom ħielsa minn kull ċens;

Illi Joseph Mizzi kiseb is-sehem tiegħu mill-art imsemmija waqt iż-żwieġ tiegħu ma' Rosina mwielda Schembri. Rosina, mietet qablu fit-18 ta' Lulju, 1993¹⁶, u l-wirt tagħha kien regolat b'testment *unica charta* tal-20 ta' Dicembru, 1991, li bih ħalliet lil uliedha werrieta universali f'ishma ndaq u lil żewġha użufruttwarju ta' ġidha. Joseph Mizzi, missier l-atturi, mietet fl-24 ta' Jannar, 1996, u l-wirt tiegħu kien regolat mill-imsemmi testment *unica charta*;

Illi f'Marzu tal-1994¹⁷, l-atturi (ulied Joseph Mizzi) ressqu talba mar-Registratur tal-Artijiet biex jirreġistraw it-titolu

¹³ Dok "A", f'paġġ. 7 – 8 tal-proċess

¹⁴ Li jġibu qrib 12.8 metri

¹⁵ Dok "AN10", f'paġġ tal-proċess

¹⁶ Dok "SPVĊ", f'paġ. 229 tal-proċess

¹⁷ LRA 510/94 Dok "SPQ", f'paġġ. 490 sa 508 tal-proċess

għall-art. Ir-Registratur ċaħad it-talba f'Novembru tal-1995;

Illi bis-saħħa ta' kuntratt tat-8 ta' Marzu, 1995¹⁸, fl-atti tan-Nutar Peter Carbonaro, SVC xtrat mingħand Maria Dolores armla Mifsud biċċtejn art fabbrikabbli li jagħmlu mit-territorju "Tal-Qattus", waħda tal-kejl ta' 3,568.24 metri kwadri u l-oħra ta' madwar 546.1 metri kwadri, u dan bil-patti u l-kundizzjonijiet hemm imfissra. SVC talbet lir-Registratur tal-Artijiet jirreġistra t-titolu tagħha għall-imsemmija art f'Ġunju tal-1995¹⁹, wara li f'it żmien qabel kienet tressqet talba oħra²⁰ dwar dik l-istess art minn Anthony Farrugia f'isem Dolores Mifsud, li mingħandha SVC kienet kisbet l-imsemmija art. It-talba ta' SVC ntlagħet f'Ottubru tal-1997²¹;

Illi f'Novembru tal-1995²², SVC ressqet talba mar-Registru tal-Artijiet biex tistaqsi jekk kemm-il darba hija setgħetx tgħaddi biex tbigh porzjon ta' art minn dik li kienet kisbet mingħand Dolores Mifsud. Id-Direttur tar-Registru tal-Artijiet bagħat jgħarrafha f'Diċembru tal-1995, li setgħet tbighha. Sadattant, f'Settembru tal-1995²³, SVC kienet daħlet f'att ta' konvenju ma' waħda Josephine Schembri, b'wegħda li tbeghilha parti maqsuma mill-art li hija kienet xtrat mingħand Dolores Mifsud;

Illi l-kawża nfetħet f'Marzu tal-1996;

Illi f'Mejju tal-1997²⁴, l-atturi wlied Joseph Mizzi, ressqu talba oħra mar-Registru tal-Artijiet għar-registrazzjoni tal-art, iżda t-talba reġgħet ma ntlagħetx²⁵. F'April tal-2005, l-atturi ressqu kawzjoni mar-Registru tal-Artijiet dwar l-art mertu tal-kawża²⁶;

¹⁸ Dok "AC1", f'paġġ. 21 – 5 tal-proċess

¹⁹ LRA 1041/95 Dok "SPB", f'paġġ. 325 sa 351 tal-proċess

²⁰ LRA 1041/95 Dok "SPA", f'paġġ.

²¹ Dok "SPB", f'paġ. 332 tal-proċess

²² Dok "SPVB", f'paġ. 222 tal-proċess

²³ Dok, f'paġġ. 148 – 150 tal-proċess

²⁴ LRA 1157/97 u LRA 1158/97 Dokti "SPC" u "SPD", f'paġġ. 374 sa 396 u 352 sa 373 tal-proċess

²⁵ Dok "SPVD", f'paġ. 239 tal-proċess

²⁶ LRC 686/05 u LRC 687/05 Dokti "SPF" u "SPE", f'paġġ. 308 sa 324 u 453 sa 468 tal-proċess

Illi għal dak li jirrigwarda l-konsiderazzjonijiet ta' natura legali marbutin mal-każ jeħtieġ li jingħad li, minbarra l-azzjoni ewlenija tal-atturi u l-azzjoni rikonvenzjonali ta' SVC, l-Qorti jeħtieġilha tistħarreġ żewġ eċċezzjonijiet, imqajmin waħda minn kull parti. L-azzjoni ewlenija tal-atturi hija waħda ta' aċċertament dwar titolu ta' art li tinsab f'idejhom, filwaqt li l-azzjoni rikonvenzjonali ta' SVC hija waħda ta' rivendika tal-istess art. Min-naħa l-oħra, l-eċċezzjoni mqanqla minn SVC hija dwar jekk il-kawża attriċi tistax timxi 'l quddiem minħabba nuqqas ta' denunzja tal-wirt tal-awturi tal-atturi, filwaqt li dik imqanqla mill-atturi titkellem dwar il-preskrizzjoni akkwizitiva tal-jeddijiet tagħhom fuq l-art mertu tal-kawża;

Illi l-Qorti jidhrilha li l-ewwel naħa li għandha tistħarreġ hija l-**ewwel eċċezzjoni** ta' SVC. Biha trid li l-Qorti ssib li l-kawża tal-atturi tressqet qabel waqtha minħabba li dawn naqsu li jagħmlu d-denunzji jew dikjarazzjonijiet "*causa mortis*" li titlob il-ligi;

Illi bl-imsemmija eċċezzjoni, SVC qiegħda tinvoka d-dispożizzjonijiet tal-ligi fiskali dwar is-Suċċessjoni²⁷. Huwa magħruf li l-imsemmija dispożizzjonijiet huma ta' ordni pubbliku u, ladarba huma dispożizzjonijiet ta' dritt tributarju jew fiskali, jridu jiffissru f'sens litterali u mhux bi twessigħ. Jekk wieħed kellu jaqrahom sewwa, b'mod partikolari fit-tieni sub-artikolu ta' kull waħda minnhom, wieħed isib li lanqas il-ligi nnifisha ma tgħid li kawża ma tistax titressaq jekk kemm-il darba dwar il-ġid li għalih tirreferi ma jkunx sar l-att *causa mortis*: kulma tgħid il-ligi hu li sakemm isir dak l-att, is-smigħ tal-kawża ma jkunx jista' jitkompla²⁸. Dawk id-dispożizzjonijiet jidher ċar li jirreferu għas-soprasessjoni, u mhux għall-waqfien tal-kawża bil-ħelsien tal-parti mħarrka mill-ġudizzju. B'dan il-mod, l-eċċezzjoni tal-intempestivita' tal-azzjoni ma tregix, għaliex eċċezzjoni bħal dik tgħodd fejn il-kawża ma setgħetx tinbeda u titkompla u mhux fejn ikun hemm ċirkostanza li żżomma milli tibqa' tinstema' sakemm titwettaq xi naħa li tħalliha terġa' tissokta;

²⁷ Jiġifieri l-art. 40 tal-Kap 239 (Att XLVI tal-1973, safejn dak kien jolqot ċirkostanzi li setgħu seħħew fiz-żmien qabel tħassar) u l-art 63 tal-Kap 364 (Att XVII tal-1993)

²⁸ App. Civ. 20.10.2008 fil-kawża fl-ismijiet *Prof. Ian Refalo noe vs Victor Borġ Grech et*

Illi, mbagħad, il-provi juru li, fil-każ ta' Joseph Mizzi l-awtur ta' wħud mill-atturi, l-att *causa mortis* kien, fil-fatt, sar sewwasew dwar l-art mertu tal-kawża tal-lum²⁹. Huwa minnu li l-imsemmi att sar fi Frar tal-1997 (jiġifieri fiż-żmien li l-kawża kienet diġa' nfetħet), iżda l-vot tal-liġi twettaq u tneħħa kull xkiel li seta' kien hemm biex il-kawża tkompli tinstema'. Fil-każ tad-denunzja ta' Giovanna Mizzi, omm l-atturi l-oħrajn, kien jaqa' fuq SVC li tressaq prova li d-denunzja tas-suċċessjoni tagħha ma saritx, ladarba kienet SVC li qanqlet il-kwestjoni. Din il-prova ma tressqitx, u fid-dawl ta' dak li ngħad hawn fuq dwar it-tifsir restrittiv tad-dispożizzjonijiet fiskali, wieħed għandu jippreżumi li, sakemm ma titressaqx il-prova effettiva li d-denunzja ma saritx jew li, jekk saret, il-ġid milqut fil-kawża ma kienx ġie denunzjat, tali denunzja tkun saret kif mistenni. Iżda wkoll kieku kellu jirriżulta li d-denunzja ta' l-wirt ta' Giovanna Mizzi ma saritx, l-eċċezzjoni tal-intempestivita' tal-kawża xorta waħda ma tkunx tajba, għar-raġunijiet fuq imsemmija;

Illi għalhekk, l-ewwel eċċezzjoni ta' SVC m'hijjex mistħoqqa u mhix sejra tintlaqa';

Illi għal dak li jirrigwarda l-eċċezzjoni ulterjuri tal-atturi dwar il-preskrizzjoni akkwizitiva għall-kontro-talba tal-kumpannija mħarrka, l-Qorti tqis li dik l-eċċezzjoni tqajment fl-aħħar smiġħ qabel ma saret it-trattazzjoni tal-għeluq u l-kawża tħalliet għas-sentenza. Ladarba hija eċċezzjoni perentorja li tista' titqajjem f'kull waqt tal-kawża, mqar fi stadju tal-appell³⁰, il-Qorti trid tqisha xorta waħda minkejja n-nuqqas ta' formalita' li bih tqajmet, u sejra tipprovdi dwarha b'kap għalih f'din is-sentenza³¹;

Illi l-atturi jibnu l-eċċezzjoni fuq l-artikolu 2140 tal-Kodiċi Ċivili li jrid li "Kull min b'bona fidi u b'titolu tajjeb biex jittrasferixxi l-proprjeta', jippossjedi haġa immobbli għal żmien ta' għaxar snin, jakkwista l-proprjeta' tagħha";

²⁹ Ara Dok "SPD", f'paġġ. 358 sa 361 tal-proċess

³⁰ Art. 732(1) tal-Kap 12

³¹ Art. 730 tal-Kap 12

Illi għall-finijiet tal-imsemmi artikolu, huwa meħtieġ li l-bona fidi, flimkien mal-pussess, ittul għaž-żmien kollu li huwa meħtieġ għall-preskrizzjoni³², iżda n-nuqqas ta' bona fidi ta' possessor preċedenti m'hijiex ta' ħsara għas-suċċessur tiegħu, għalkemm iż-żmien tal-pussess b'mala fidi ma jintgħaddx maż-żmien meħtieġ għall-preskrizzjoni³³;

Illi għar-rigward tat-titolu, l-atturi joqogħdu fuq il-kuntratt tal-21 ta' Ottubru, 1970, li bih l-awturi tagħhom kisbu l-art mingħand Anthony Farrugia. L-imsemmi kuntratt huwa att kapaċi li jgħaddi l-proprjeta' u ma tressqet l-ebda prova jew xilja li l-kuntratt ma jgħoddx;

Illi l-bona fidi tikkonsisti fil-fehma sħiħa li persuna hija tassew³⁴, jew temmen li hija tassew³⁵, sid il-ħaġa li għandha f'idejha. Din il-fehma trid titqies minn kif iċ-ċirkostanzi kienu jidhru f'għajnejn il-persuna li ssejjaħ favuriha l-preskrizzjoni akkwizittiva. Kull dubju jew nuqqas ta' ċertezza f'persuna dwar il-pussess tagħha tal-ħaġa jitqies bħala ċ-ċaħda tal-bona fidi, bħalma daqstant ieħor jitqies nieqes mill-bona fidi min imissu raġonevolment jintebah miċ-ċirkostanzi li l-ħaġa li għandu f'idejh hija ta' ħaddieħor³⁶. Min-naħa l-oħra, il-bona fidi hija preżunta sakemm ma jintweriex mod ieħor minn min jallega l-mala fidi³⁷;

Illi element ieħor meħtieġ biex isejjes il-preskrizzjoni tal-għaxar snin huwa l-pussess. Mhux kull pussess jgħodd għas-suċċess ta' preskrizzjoni bħal din: irid ikun pussess li ma jaqtax, bil-miftuħ, bla xkiel jew kundizzjonijiet minn ħaddieħor u, fuq kolloxx, irid ikun b'mod li l-pussessor jidher li qiegħed iżomm il-ħaġa b'tiegħu³⁸. Fil-każ li għandha quddiemha l-Qorti Illum, il-pussess tal-art min-naħa tal-atturi tistqarru SVC nnifisha ladarba l-kontro-talba

³² Art. 2141 tal-Kap 16

³³ Art. 2142(1)(2) tal-Kap 16

³⁴ P.A. 19.11.1935 fil-kawża fl-ismijiet *Abela noe vs DeDomenico et* (Kollez. Vol: XXIX.ii.778)

³⁵ App. Ċiv. 14.10.1966 fil-kawża fl-ismijiet *Mizzi et vs Debono et* (Kollez. Vol: L.i.304)

³⁶ App. Ċiv. 19.1.1983 fil-kawża fl-ismijiet *Żammit vs Bonello* (Mhix pubblikata)

³⁷ Art. 532 tal-Kap 16 u App. Ċiv. 21.1.1977 fil-kawża fl-ismijiet *Grima et vs Camilleri et* (Mhix pubblikata)

³⁸ Ara, per eżempju, P.A. 20.1.1961 fil-kawża fl-ismijiet *Gauči vs Cassar et* (Kollez. Vol: XLV.ii.533)

tagħha hija l-azzjoni rivendikatorja, u ladarba azzjoni bħal dik tippreżumi li l-parti rivendikanti trid tiegħu lura xi ġid mingħand il-parti l-oħra. Kemm hu hekk, it-tielet talba ta' SVC fil-Kontro Talba tagħha hija sewwasew talba biex l-atturi rikonvenuti jroddulha lura l-art li għandhom f'idejhom;

Illi, madankollu, jidher ċar ukoll li din l-eċċezzjoni mqajma *in extremis* mill-atturi kontra l-azzjoni rikonvenzjonali, m'hijiex eċċezzjoni maħsuba biex twaqqaf l-imsemmija azzjoni rikonvenzjonali (fi kliem ieħor, estintiva tal-kontro-talba), iżda hija waħda li tinvoka titolu miksub sewwasew minn min qajjem dik l-eċċezzjoni (fi kliem ieħor, titolu akkwizitiv). Issa huwa magħruf li jekk, f'azzjoni ta' rivendika, l-parti m'harrka (bħalma huma l-atturi f'dan il-każ) jopponu għall-azzjoni billi jinvokaw titolu favur tagħhom, allura l-Qorti tkun tabilfors meħtieġa li tqis mhux biss it-titolu tal-parti rivendikanti, iżda wkoll dak tal-parti li kontra tagħha tkun tressqet l-azzjoni ta' rivendika³⁹. Għalhekk, filwaqt li l-azzjoni attriċi kienet waħda ta' aċċertament ta' titolu, bis-saħħa tal-imsemmija eċċezzjoni tagħhom dwar l-akkwist b'titolu ta' preskrizzjoni, ġabu l-ħtieġa li l-Qorti tistħarreġ is-siwi tat-titolu tagħhom ukoll u mhux biss dak ta' SVC, kif kien ikun il-każ li kieku l-Kontro-Talba baqgħet waħda ta' rivendika "sempliċi";

Illi, għalhekk, safejn l-eċċezzjoni taħt eżami kienet maħsuba biex twaqqaf il-kontro-talba, dik l-eċċezzjoni ma tistax tintlaqa'. Safejn hija maħsuba li tipproponi titolu kontra dak invokat minn SVC, allura l-Qorti se' jkun jeħtigilha tqis il-pretensjonijiet taż-żewġ naħat, fid-dawl tal-provi u tar-riżultanti l-oħrajn li joħorġu mill-atti tal-kawża;

Illi dwar il-pretensjonijiet tal-partijiet dwar it-titolu tagħhom għall-art mertu tal-kawża, il-Qorti jidhrilha xieraq li tiffoka fuq il-Kontro-Talba ta' SVC. Din, kif ingħad, hija l-azzjoni ta' rivendika, jew aħjar l-azzjoni li biha l-parti attriċi titlob li tiġi dikjarata sidt il-ġid immobbli li jkun jinsab f'idejn il-parti m'harrka, bil-ħsieb li tiegħu lura

³⁹ App. Civ. 9.1.2009 fil-kawża fl-ismijiet *Markiża Beatrice Cremona Barbaro of St. George et vs Joseph Vella Galea et*

f'idejha⁴⁰ mingħand min ikun fil-pussess u fl-istat li jkun jinsab fih dak il-ġid fil-waqt tas-sentenza;

Illi, kif inhu wkoll magħruf u aċċettat fid-duttrina, azzjoni ta' din l-għamla tiffa' piż qawwi fuq min jagħmilha għaliex irid iressaq l-aqwa provi dwar il-jedd tiegħu fuq il-beni li jrid jieħu lura f'idejh. Din ir-regola waslet biex ħolqot il-frazi "*probatio diabolica*" biex turi kemm huwa għoli l-grad meħtieġ ta' prova li jrid iressaq attur f'kawża ta' din ix-xorta: u dan għaliex *actore non probante reus absolvitur*, filwaqt li *in pari causa melior est conditio possidentis*⁴¹. Mhuwiex għalhekk biżżejjed li l-attur jipprova li l-ġid rivendikat m'huwiex tal-imħarrek⁴² u f'każ ta' xi dubju fir-rigward tat-titolu tal-parti rivendikanti, dan imur favur il-parti mħarrka⁴³. Min-naħa l-oħra, l-imħarrek m'għandu għalfejn jipprova xejn, sakemm ma jgibx 'il quddiem huwa nnifsu l-eċċezzjoni li t-titolu tal-ġid rivendikat jinsab vestit fih⁴⁴, f'liema każ, imbagħad, il-Qorti trid tqabbel it-titoli rispettivi tal-partijiet. Dan jingħad għaliex jekk fl-azzjoni rivendikatorja l-imħarrek jiddefendi ruħu, mhux fuq il-baži tal-pussess, imma fuq dik ta' titolu, allura f'dak il-każ il-Qorti jkollha tidħol f'eżami tat-titolu vantat mill-imħarrek u tqis is-siwi tiegħu bl-istess għarbiel li tqis it-titolu tal-attur rivendikant⁴⁵;

Illi, b'żieda ma' dan kollu, huwa meħtieġ li l-attur, f'kawża bħal din, igib provi ta' titolu li jkun oriġinali u mhux derivattiv. B'tal-ewwel, l-awturi u d-duttrina tifhem dak it-titolu li jtnissel favur persuna mingħajr ma jkun mgħoddi lilu minn ħaddieħor, filwaqt li titolu derivattiv huwa dak fejn il-jedd jgħaddi mingħand persuna għal għand oħra⁴⁶. Dan ifisser li jista' jkun hemm kisba b'titolu oriġinali wkoll fejn il-ħaġa, qabel, kienet ta' ħaddieħor imma li tkun waslet

⁴⁰ Art 322(1) tal-Kap 16

⁴¹ App. Ċiv. 25.6.1945, fil-kawża fl-ismijiet *Cassar Desain vs Cassar Desain Viani et* (Kollez. Vol: XXXII.i.272)

⁴² App. Ċiv. 12.2.1936 fil-kawża fl-ismijiet *Curmi et noe vs Depiro et* (Kollez. Vol: XXIX.i.475); u App. Ċiv. 6.7.1993 fil-kawża fl-ismijiet *Simpson noe vs Borġ* (Kollez. Vol: LXXVII.ii.310)

⁴³ P.A. PS 27.6.2003 fil-kawża fl-ismijiet *Ernest Borġ Grech et vs Francis Żammit et*

⁴⁴ App. Ċiv.21.1.1946, fil-kawża fl-ismijiet *Agius noe vs Ġenovese et* (Kollez. Vol: XXXII.i.735) u l- oħra P.A. 17.3.1961, fil-kawża fl-ismijiet *Ellul et vs Ellul et* (Kollez. Vol.: XLV.ii.586)

⁴⁵ App. Ċiv. 5.10.2001 fil-kawża fl-ismijiet *Nancy Manġion et vs Albert Beżżina Wettinger*

⁴⁶ Ara. Andrea Torrente *Manuale di Diritto Privato* 9^a Ediz. (1975), 29 pp 71 et. seq.

għand is-sid attwali mingħajr ma tkun ingħaddiet lilu mis-sid ta' qabel: dan iseñħ, per eżempju, fejn wieħed jikseb bil-pussess għal żmien ta' izjed minn tletin sena bla ma qatt ikun ġie mfixkel f'dak il-pussess, jew fejn wieħed iżomm oġġett mitluq minn ħaddieħor għaž-żmien meħtieġ⁴⁷;

Illi, madankollu, u minħabba li f'xi każijiet ikun impossibbli li wieħed juri titolu oriġinali, sa minn dejjem ġie mogħti lir-rivendikant id-dritt li jipprova titolu aħjar minn dak tal-parti mħarrka. Fi kliem ieħor, meta l-kriterji rigorużi tal-azzjoni rivendikatorja ma jistgħux jitwettqu għar-rigward tal-piż tal-prova tat-titolu, l-attur jingħata l-jedd li jipprova titolu aħjar minn tal-parti mħarrka⁴⁸. Din l-azzjoni hija magħrufa bħala l-*actio publiciana (in rem)*, li hija azzjoni rejali ta' għamla petitorja fejn is-saħħa tat-titolu huwa mkejjejl *inter partes* u mhux, bħal fil-każ tal-azzjoni rivendikatorja vera u proprja, *erga omnes*. Huwa rimedju li l-Qrati tagħna tawh għarfien, ukoll fil-qafas ta' azzjoni ta' rivendika ta' ġid minn idejn ħaddieħor⁴⁹. B'mod partikolari, dan it-tqabbil tat-titoli tal-parti attriċi u tal-parti mħarrka jsir meħtieġ meta l-parti mħarrka tiddefendi lilha nnifisha bl-eċċezzjoni ta' titolu li jħabbatha mat-titolu tal-parti attriċi, li, implicítament, titqies li hija eċċezzjoni li tagħraf it-titolu tal-parti attriċi⁵⁰;

Illi fil-każ preżenti, SVC tistrieħ fuq il-fatt li l-art li l-atturi jgħidu li hija tagħhom ma kinitx dik li l-awturi tagħhom fil-fatt kienu kisbu fl-1970, imma din tinsab band'oħra fl-istess territorju msejjaħ "Tal-Qattus". Dwar dan, hija ġgħib 'il quddiem ukoll provi dokumentali b'għadd ta' kuntratti u pjanti biex turi li l-art li l-atturi jippretendu li hija tagħhom bis-saħħa tal-kuntratt tal-1970, m'hijiex dik murija fuq il-pjanta mehmuża mal-Att tač-Ċitazzjoni. Biex issaħħaħ il-każ tagħha, ressqet ukoll xhud u provi dokumentali dwar

⁴⁷ Ara, per eżempju, tifsira ċara ta' dan kollu f' Maġ (Għ) AE 8.6.2010 fil-kawża fl-ismijiet *Avukat Dr. Carmelo Galea noe et vs Kummissarju tal-Artijiet et* (appellata)

⁴⁸ P.A. 14.5.1935 fil-kawża fl-ismijiet *Fenech et vs Debono et* (Kollez. Vol: XXIX.ii.488); u App. Ċiv. 27.2.2003 fil-kawża fl-ismijiet *Anna Cassar vs Carmela Stafrace et*

⁴⁹ Ara, per eżempju, App. Ċiv. 12.12.2002 fil-kawża fl-ismijiet *John Vella et vs Sherlock Camilleri* u P.A. TM 9.10.2003 fil-kawża fl-ismijiet *Benmar Company Ltd. vs Charlton Saliba* għal espożizzjoni ċara tal-aspetti ta' dritt li jsawru din l-għamla ta' kawża

⁵⁰ Ara, f'dan is-sens App. Ċiv. 16.5.1962 fil-kawża fl-ismijiet *Abela vs Żammit* (Kollez. Vol: XLVI.i.619)

it-titolu li tgħid li għandha reġistrat favur tagħha fir-Registru tal-Artijiet, u kif ukoll provi dokumentali dwar iċ-ċaħdiet waħda wara l-oħra min-naħa tar-Registratur tal-Artijiet għal kull talba li għamlu l-atturi biex, min-naħa tagħhom, jirreġistraw favurihom titolu fuq l-art li jgħidu li hija tagħhom;

Illi f'dan ir-rigward il-Qorti trid tqis il-kostatazzjonijiet tal-periti tekniċi maħtura minnha u li tqabbdu għal dan il-għan biex jagħmlu t-tiftix u s-sejbiet fuq il-kwestjoni teknika tal-każ. Tajjeb li wieħed iżomm quddiem għajnejh li filwaqt li l-atturi jtennu li l-pjanta mressqa minnhom mal-Att taċ-Ċitazzjoni (ara Dok "B", f'paġ 9 tal-proċess) hija l-art li dwarha fetħu l-kawża, SVC toqgħod fuq il-pjanta mressqa minnha man-Nota tal-Eċċezzjonijiet tagħha (ara Dok "AC2", f'paġ. 29 tal-proċess);

Illi wara li saru l-kostatazzjonijiet tekniċi u fattwali b'aċċessi fuq il-post, il-perit tekniku maħtur mill-Qorti wasal għall-fehma li l-art miksuba mill-awturi tal-atturi ma kinitx dik murija fil-pjanta mehmuża minnhom mal-Att taċ-Ċitazzjoni, iżda biċċa art oħra li tinsab aktar 'il fuq lejn it-tramuntana u li tagħmel mill-istess territorju "Tal-Qattus" u li tinsab murija b'lewn aħdar fil-pjanta mressqa minn SVC fil-paġna 29 tal-atti tal-kawża. B'dan il-mod, it-triq miksuba mill-awturi tal-atturi kienet tmiss, mit-tramuntana ma' dik li illum hija magħrufa bħala Dawret Ħal Għaxaq (Għaxaq By-Pass), u mhux ma' Triq it-Tumbarellu, kif tidher li tindika l-pjanta mressqa mill-atturi mal-Att taċ-Ċitazzjoni⁵¹;

Illi l-atturi jikkontestaw dik is-sejba billi jisħqu li t-tifsira t-tajba ta' dak li jissemma fil-kuntratt tal-21 ta' Ottubru, 1970, (jigifieri dak li bih l-awturi tagħhom kisbu l-art kontestata) imissha twassal biex it-triq proġettata li tisemma f'dak il-kuntratt ma tkun l-ebda triq oħra għajr dik li illum hija Triq it-Tumbarellu. Din il-kontestazzjoni saret permezz ta' nota motivata mressqa fl-atti tal-kawża f'Settembru, 2006⁵², qabel ma l-periti tekniċi addizzjonali

⁵¹ Relazzjoni tal-Perit Tekniku, f'paġ. 135 – 6 tal-proċess

⁵² Ara paġ. 166 – 7 tal-atti

ressqu r-Relazzjoni tagħhom u ħadu konjizzjoni tagħha, minħabba li jirriżulta li saret fuq talba tagħhom infushom;

Illi, minkejja dawn is-sottomissjonijiet, il-periti tekniċi addizzjonali waslu għall-istess konklużjoni li wasal għaliha l-ewwel perit tekniku u tennew l-istess raġunijiet bħala s-sies li fuqhom bnew il-fehma tagħhom⁵³;

Illi l-Qorti ssib li l-fehmiet raġunati tal-periti tekniċi għandha toqgħod fuqhom għaliex it-tifsira mogħtija minnhom tidher teknikament l-unika waħda li tista' tingħata meta wieħed jgħarbel it-tagħrif fil-bosta kuntratti mressqa u jqabbilhom maċ-ċirkostanzi tal-inħawi fejn tinsab l-art. L-atturi ma nqadewx bil-fakulta' li huma stess kienu talbu biex jeskutu lill-periti tekniċi u jidher li, meta raw dawn il-fehmiet, ċaqalqu d-difiża tagħhom billi qajmu l-kwestjoni tal-preskrizzjoni akkwizitiva;

Illi l-Qorti, madankollu, tqis li, fid-dawl tal-kostatazzjonijiet tekniċi li saru, joħroġ li t-titolu ta' SVC għall-art mertu tal-każ huwa isħaħ minn dak li seħħilhom juru l-atturi u għalhekk minn dan l-aspett il-pretensjonijiet ta' SVC jidhru mistħoqqa. Jidher minn dan kollu li l-atturi huma s-sidien ta' dik il-parti tal-art magħmula minn trijangolu ABC fil-pjanta mehmuża mar-Relazzjoni tal-periti tekniċi addizzjonali⁵⁴, iżda minn hemm 'l isfel, l-art hija biss ta' SVC;

Illi mill-provi ħareġ ukoll li, minħabba l-kawżjonijiet li ntalbu mill-atturi fl-2005, ir-Registru tal-Artijiet baqa' ma ħariġx titolu garantit favur l-ebda persuna dwar l-art mertu tal-kawża⁵⁵. Lil SVC ingħatalha ċertifikat ta' titolu (*'first registration'*) biss fi bnadi oħra tal-art miksuba minnha mingħand Dolores Mifsud⁵⁶. Min-naħa l-oħra, l-ebda ċertifikat ta' titolu ma nħareġ favur l-atturi dwar l-imsemmija art, iżda, kif issemma qabel, kull applikazzjoni li huma kienu ressqi għal tali registrazzjoni dwar l-imsemmija art ma ntlagħgetx. Dan qiegħed jingħad biex

⁵³ Relazzjoni tagħom f'paġġ, 191 – 4 tal-proċess

⁵⁴ Dok "PP1", f'paġ. 196 tal-proċess

⁵⁵ Xhieda ta' Dr. Stephanie Pappalardo 10.4.2008, f'paġġ. 472 – 3 u 479, 481 u 483 tal-proċess

⁵⁶ *Ibid.* 18.6.2008, f'paġ. 532 tal-proċess

wieħed jagħraf iqiegħed il-kwestjoni tar-reġistrazzjoni tat-titolu f'din il-kawża fil-post xieraq tagħha u ma jibnix fuqha s-soluzzjoni tat-titolu prevalenti ta' xi waħda mill-partijiet għall-art mertu tal-każ. Għall-Qorti, l-fehmiet tar-Regjstratur tal-Artijiet iservu biex isaħħu fehma li l-periti tekniċi maħturin mill-Qorti waslu għaliha dwar l-identifikazzjoni tal-art fid-dawl tal-kuntratti mressqa mill-partijiet;

Illi, b'żieda ma' dawn il-konsiderazzjonijiet kollha, għandu jirriżulta li l-atturi ma setgħux baqgħu f'bona fidi dwar iż-żamma tagħhom tal-imsemmija art wara Novembru tal-1995, jiġifieri wara li r-Regjstratur tal-Artijiet ċaħad it-talba tagħhom għar-reġistrazzjoni favurijom ta' titolu għall-art mertu tal-każ. Hekk kif ingħataw tagħrif b'dik iċ-ċaħda u għar-raġunijiet lilhom imfissra, daħal id-dubju dwar l-istess titolu u dwar iż-żamma min-naħa tagħhom tal-istess art. Jidher li dan id-dubju kien f'moħħ l-atturi (għallanqas f'uħud minnhom) għaliex, meta fl-1997, sar l-att *causa mortis* tal-ġid ta' missierhom Joseph Mizzi, il-konfini tal-art mertu tal-każ jindikaw li Triq it-Tumbarellu tmiss mal-art mill-majjistral u mhux mit-tramuntana (fatt rilevati ukoll mill-periti tekniċi fir-Relazzjoni tagħhom⁵⁷). Dak id-dubju, kif ingħad fuq, iwaqqa' wieħed mill-elementi meħtieġa u kostitutivi tal-preskrizzjoni akkwizitiva li l-atturi rikonvenuti invokaw favurijom kontra l-azzjoni rikonvenzjonali ta' rivendika mressqa minn SVC;

Illi dan kollu jfisser li meta jitqabblu t-titoli tal-partijiet **dwar l-art mertu tal-każ**, wieħed isib li t-titolu ta' SVC huwa tajjeb u legalment aħjar minn dak tal-atturi kif mirut minnhom mingħand l-awturi tagħhom;

Illi meta mbagħad jingabru dawn il-fatti u konsiderazzjonijiet kollha flimkien, toħroġ qagħda li twassal lil din il-Qorti għall-fehma li l-azzjoni attriċi ma hijjex mistħoqqa u li, għall-kuntrarju, l-azzjoni rikonvenzjonali hija tajba u f'waqtha;

⁵⁷ Ara paġ. 193 tal-proċess

Kopja Informali ta' Sentenza

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

Tiċhad l-ewwel eċċezzjoni tal-kumpannija mħarrka għaliex m'hijex mistħoqqa fil-fatt u d-dritt;

Tilqa' t-tieni, t-tielet u r-raba' eċċezzjonijiet tal-kumpannija mħarrka;

Għalhekk, **tiċhad it-talba attriċi** għaliex l-art li jsemmu f'dik it-talba u kif murija fil-pjanta mehmuża bħala Dokument "B" mal-Att taċ-Ċitazzjoni tagħhom m'hijex l-art li wirtu mingħand l-awturi tagħhom;

Tiċhad l-eċċezzjoni ulterjuri tal-atturi għall-azzjoni rikonvenzjonali, billi ma tirriżultax mistħoqqa fil-fatt u fid-dritt;

Tilqa' l-ewwel talba rikonvenzjonali tal-kumpannija mħarrka u ssib li dik il-kumpannija hija sidt l-art li tagħmel mit-territorju magħruf bħala "Tal-Qattus", fil-limiti ta' Hala Għaxaq, tal-kejl ta' tlitt elef ħames mija u tmienja u sittin punt tnejn-erbgħa metri kwadri (3,568.24 m²), kif murija fil-pjanta mehmuża mal-kopja tal-att nutarili tat-8 ta' Marzu, 1995, u markat bħala Dokument "AC1"⁵⁸, man-Nota tal-Eċċezzjonijiet tagħha, u li tmiss mit-tramuntana f'parti ma' ġid ta' Ġużeppi Mizzi u f'parti ma' ġid ta' Spiridione Zammit, u mill-punent f'parti ma' ġid ta' Spiridione Vassallo u f'biċċa ma' ġid tal-aħwa Gatt, u minn nofsinhar f'parti ma' triq li illum iġġib l-isem ta' Triq Sebastian Saliba, f'parti ma' ġid tal-aħwa Gatt u f'parti ma' ġid ta' Francis Grixti;

Tilqa' t-tieni talba rikonvenzjonali tal-kumpannija mħarrka u ssib li l-atturi qegħdin iżommu taħt idejhom bla ebda jedd fil-liġi dik il-biċċa mill-imsemmija art li tidher imberfla bil-lewn aħmar fil-pjanta PP1 mehmuża mar-Relazzjoni tal-periti tekniċi addizzjonali, 'l isfel mit-trijangolu immarkat ABC;

⁵⁸ Paġ. 26 tal-proċess

Kopja Informali ta' Sentenza

Tilqa' t-tielet talba rikonvenzjonali tal-kumpannija m'harrka billi tordna lill-atturi joħorġu mill-imsemmija art sa żmien għoxrin (20) jum mil-lum; u

Tikundanna lill-atturi jħallsu **I-ispejjeż kollha tal-kawża.**

< Sentenza Finali >

-----TMIEM-----